

X ' I N H O B B

Ta' M. AGIUS

Lil habibi G. Cauchi.

Inhobb il-beraħ ta' l-egħlieqi jhaddru.
 Id-dell ta' sigra b'weraq ġdid imżieġħda,
 Jew ta' xi torri qrib xi xtajta tagħna
 Mill-bliet imbieġħda.

Inhobb il-kwiet tad-dar u l-ġnejna tagħna
 U ġewwa l-ġnien ta' Sant'Anton fil-ġħodu;
 Jew f'truf ir-raħal, bil-laring iħammar.
 Li fih noqoġħdu.

Inhobb il-ħemda f'tluġħ ix-xemx ħanina
 F'Wied iż-Żebbuġ bin-nida wkoll imxarrab;
 Jew tal-bjut tagħna waqt li l-qamar jiddi
 U l-hena nġarrab.

Inhobb is-sikta ta' xi ġħolja sbejħa
 Jew ta' xi knisja waqt l-Ave Marija;
 Is-satra f'kamra fejn ġħas-serħ ningabar
 Kull fil-ġħaxija.

Inhobb il-ġabra ġol-Kunvent ħemdieni
 Fi Triq il-Wied ta' Birkirkara m'falla' :
 Fejn Patri jqarar lili jerġa' jagħmel
 Ĥabib ma' Alla.

Inhobb f'waqtiet is-skiet ta' qalb li jkollu
 Inġarrab ħiemed waqt li l-ħsieb jitlajja :
 Fuq hekk ukoll, ġħaliex, bħall-ferħ, in-niket
 Jinħtieġ fil-ħajja !

Villa Lija.

Nifruħu lil Ĥabib tagħna Dun Karm Sant B.A., B.D., talli Ĥa l-ewwel quddiesa kif ukoll talli ġħadda l-eżamijiet u Ĥa l-grad mill-Università Rġjali tagħna. Dun Karm Sant huwa Membru Akkademiku tal-“Għaqda” u dejjem Ĥabrek biex iġib 'il quddiem il-letteratura Maltija ; issa li Ĥeles mill-istudju, nittamaw li naraw xoġħlijiet oħra bil-Malti minn tieġħu.